

സയ്യിദ് സനാഉല്ല മഖ്ദി തങ്ങൾ

ഭാഗം:4

തയ്യാറാക്കിയത്: മുഹമ്മദ് യാസർ വി.കെ, അബുദാബി

സഞ്ചാര കഥകൾ

കേരളത്തിലുടനീളം പല തവണ ചുറ്റിചഞ്ചരിച്ച് പ്രസംഗിച്ചിരുന്ന മഖ്ദിതങ്ങളുടെ പര്യടന കഥകൾ പൂർണ്ണമായും രേഖപ്പെടുത്തപ്പെട്ടിട്ടില്ല. 1902, 1903 വർഷങ്ങളിൽ ഉത്തരകേരളം മുതൽ ഇരിങ്ങാലക്കുട വരെ യുള്ള യാത്രാനുഭവങ്ങൾ 'നമ്മുടെ സഞ്ചാരം' എന്ന ശീർഷകത്തിൽ 'സ്വലാഹുൽ ഇഖ്വാൻ' പത്രത്തിൽ ഖണ്ഡശ്യം എഴുതിയിരുന്നു. തങ്ങളുടെ ആത്മകഥയിലെ പ്രകാശ പൂർണ്ണമായൊരുധ്യായമാണിത്.

'കഴിഞ്ഞ ഫെബ്രുവരി (1902) പതിനാലാം തിയ്യതി തലശ്ശേരി വിട്ട് വടക്കൻ കോട്ടയത്ത് എത്തി അരയാൽ പുറത്ത് എന്ന വീട്ടിൽ വിരുന്നുകാരനായി പാർത്തു. പിറ്റേദിവസം കുത്ത്പറമ്പ് ബസാറിൽ ഉപദേശം തുടങ്ങി. ഹിന്ദുക്കൾ ബഹുപ്രീതിയോടുകൂടി വന്നു രസിക്കുന്നത് കണ്ടാറെ പതിനാറാം തിയ്യതി അവിടത്തെ സ്കൂളിൽ വെച്ച് പ്രസംഗിച്ചു. സാക്ഷാൽ ദൈവത്തെയല്ലാതെ അന്യദൈവങ്ങളെ സേവിക്കുകയും പൂജിക്കുകയും ചെയ്യുന്നവർക്ക് എല്ലാ പ്രമാണങ്ങളിലും ഹിന്ദുപ്രമാണങ്ങളിലും കല്പിക്കപ്പെട്ട ശിക്ഷയെ വിവരിച്ചു. ഉടനെ യോഗാഭ്യാസ ഗുരുവായി നടക്കുന്ന ഒരു നായർ എഴുന്നേറ്റ് ഇപ്പറഞ്ഞത് അവനവന്റെ ആത്മാവിനെ കൊണ്ടാണെന്നും അന്യമനുഷ്യരെ കൊണ്ടല്ലെന്നും പ്രസംഗിച്ചതിന് ശ്രീകൃഷ്ണൻ അവർകൾ അനേകരെ കൊലപ്പെടുത്തിയ വിവരം ഞാൻ വിവരിക്കുകയും കല്പനയും നടപടിയും ഒന്ന് കാണുമ്പോൾ വേറെ അർത്ഥം ഉണ്ടാക്കി പറയുന്നതിന്നു അവകാശമില്ലെന്ന് തെളിക്കുകയും ചെയ്തു. അന്നു മുതൽ ആ നായരെ കണ്ടില്ല. പത്ത് ദിവസം ആ ബസാറിൽ ഞാൻ ഉപദേശം നടത്തി. പിന്നെ കോട്ടയത്ത് ശാദലി പള്ളിയുടെ ഉമ്മരത്ത് വെച്ച് രണ്ട് ദിവസം പ്രസംഗിച്ചതിൽ മരുമക്കത്തായം ആചരിച്ച് ഞങ്ങൾക്ക് ഞങ്ങൾ മരുമക്കത്തായക്കാരാണെന്നു വാദിച്ചും വരുന്നവർ ഇസ്ലാമിന്റെ യാതൊരു പങ്കിനും അവകാശി അല്ലെന്നും അല്ലാഹുവിന്റെയും റസൂലിന്റെയും തൂക്കാഴ്ചക്ക് പങ്കുകാരല്ലെന്നും അവർ ചെയ്യുന്ന അമലുകൾ (പ്രവർത്തനങ്ങൾ) വിലപ്പെടുന്നതല്ലെന്നും മരുമക്കത്തായം മൃഗങ്ങൾ പോലും ആചരിക്കയില്ലെന്നും ഈ വക കഠിന പാപങ്ങൾ അകറ്റി നിങ്ങൾ അല്ലാഹുതആലയുടേയും റസൂലിന്റെയും പക്കൽ തികഞ്ഞ മുസ്ലിമീങ്ങളാകേണമെന്നും കണ്ണൂർവാർത്ത് വളരെ വ്യസനത്തോടെ കരഞ്ഞപേക്ഷിക്കുകയും ചെയ്തു. ആകെ പതിനേഴ് ദിവസം അവിടെ താമസിച്ചു. പിരിച്ചയച്ചതിൽ അംശക്കുറവുണ്ടെങ്കിലും മുഷിയാതിരുന്നു സന്തോഷിച്ചു മടങ്ങി.

തലശ്ശേരിക്കടുത്തപ്പോൾ ചിറക്കൽ ഭാഗക്കാർ ചിലർ കണ്ടു അടുത്ത ഒരാഴ്ച അവിടെ പ്രസംഗിക്കണമെന്നു ആവശ്യപ്പെട്ടതിനാൽ അവരുടെ ആവശ്യവും തീർത്തുകൊടുത്തു. മാർച്ച് പതിനാലാം തിയ്യതി രണ്ടാമതും പുറപ്പെട്ടു. പതിനഞ്ചാം തിയ്യതി തളിപ്പറമ്പത്ത് ജുമുഅത്ത് പള്ളിയിൽ എത്തി ഉച്ചവരെ ഇരുന്നു. അങ്ങനെ കുപ്പത്ത് ഉമർ മുസ്ലിയാർ അറിഞ്ഞു ക്ഷണിച്ചു വീട്ടിൽ ചെന്നു ഊണു കഴിച്ചു. ബസാറിൽ ഒരു പ്രത്യേക സ്ഥലം വാങ്ങി താമസമാക്കി. ദിവസേന പ്രസംഗം തുടങ്ങി.

II

തളിപ്പറമ്പത്ത് (തളിപ്പറമ്പ്) പതിനെട്ടു ദിവസം താമസിച്ചു. പത്ത് ദിവസം ഉത്സവസ്ഥലത്തു പ്രസംഗിച്ചു. നാലു ദിവസത്തെ പ്രസംഗം നഗരത്തിലെ മുസ്ലിംകളുടെ ഇടയിലായിരുന്നു. അവർ മരുമക്കത്തായക്കാരാകയാൽ അവരുടെ ഇടയിൽ പ്രസംഗിച്ചത് മരുമക്കത്തായപ്പറ്റിയായിരുന്നു. മരുമക്കത്തായം ആദ്യം മലയാളത്തിൽ ബ്രാഹ്മണന്മാരെ കൊണ്ടുവന്നു പാർപ്പിച്ച ആളും സത്യനിഷേധിയും ക്രൂരനും¹ ഒരു രാജാവുമായിരുന്ന പരശുരാമനാൽ നിയമിക്കപ്പെട്ടതാണെന്നും അതിനെ ആചരിക്കുന്നവർ ഇസ്ലാമായവരാണെങ്കിൽ നമ്മുടെ ഫുർഖാനൽ അളീം² എന്ന വേദത്തിൽ അന്നിസാഅ് (സ്ത്രീ) എന്ന സുറത്തിൽ അല്ലാഹുതആല കല്പിച്ചത് പോലെ മക്കളുടേയും ഉമ്മബാപ്പമാരുടേയും അവകാശങ്ങളെ നിഷേധിച്ചു കുറ്റത്തിന്നു ശിക്ഷിക്കപ്പെട്ട് നരകത്തിൽ കിടന്നു എന്നെന്നും കഠിനശിക്ഷ അനുഭവിക്കേണ്ടിവരുമെന്നും അവരുടെ നിക്കാഹ്³ മുതലായ നടപടികൾ കൊണ്ടാണെന്നും യാതൊരു ഫലവും ഉണ്ടാകുന്നതല്ലെന്നും അതുകൊണ്ട് എന്റെ കൺമണികളായ ഉടപ്പിറപ്പുമാരെ⁴ നിങ്ങൾ അല്ലാഹുതആലാ കല്പിച്ച പ്രകാരം അനുസരിച്ചു മക്കത്തായക്കാരായിരുന്നു മക്കൾക്കും ഉമ്മ ബാപ്പമാർക്കും ഉള്ള ഹഖുകൾ⁵ സ്ഥിരപ്പെടുത്തി സ്വാലിഹായ അമലുകൾ ചെയ്തു അല്ലാഹുതആലയുടേയും അവന്റെ ഹബീബും എന്റെ ഉപ്പാപ്പയുമായ⁶ മുത്തുറസൂൽ (സ്വ) അവർകളുടേയും തൃപ്തി സമ്പാദിച്ചു ശരിയായ ഉമ്മത്തി കളായിത്തീരുവിൻ എന്നു ഞാൻ കണ്ണീർവാർത്ത് വ്യസനത്തോടെ അപേക്ഷിച്ചത് അവർക്ക് വളരെ നിരോധമായിത്തീർന്നതിൽ വളരെ വ്യസനിക്കുന്നു.

പടച്ചവൻ ഇവരുടെ ഖൽബുകളെ നേർവഴികൊള്ളെ തിരിച്ചു നല്ല ജനങ്ങളാക്കിത്തീർക്കട്ടെ, ആമീൻ.

1. പരശുരാമൻ മാതൃഘാതകനായിരുന്നുവത്രെ
2. വിശുദ്ധ കുർആൻ
3. വിവാഹം
4. സഹോദരൻ
5. അവകാശം (ബാധ്യത)
6. സ്നേഹിതൻ
7. റസൂൽ (സ്വ) യെ മഖ്ദി
8. സമുദായം
തങ്ങളും കുടുംബവും ഉപ്പുപ്പ എന്നായിരുന്നു വിളിച്ചിരുന്നത്.

ഞാൻ ഈ കൂട്ടരിൽ ഒരു അനിഷ്ടനായിത്തീർന്നുവെങ്കിലും കുപ്പത്ത് ഉമർ മുസ്‌ലാർ അവിടെ ഉണ്ടായിരുന്നതിനാൽ പട്ടിണി കിടക്കാതെ മടങ്ങി. കഴിഞ്ഞ ദുൽഹിജ് മാസം⁹ പതിനഞ്ച് ആയിട്ട് കണ്ണൂരിലെതി. അറക്കൽ സുൽത്താൻ ബഹുമാനപ്പെട്ട അഹ്മദ് അലീ രാജാതിരുമേനിയെ കണ്ട് സന്തോഷമായി. തിരുമനസ്സുൾ പ്രകാരം അവിടത്തെ സംരക്ഷണയിൽ മഹല്ലിൽ പാർത്തുവരുന്നു.

ഇവിടത്തെ ജുമുഅത്ത് പള്ളി അതിശയമായത് തന്നെ. ഇതിന്നു ഒത്തതു മലയാളത്തിൽ കാണുന്നതല്ല. അതിന്നിടെ ഒരു കല്യാണവും കണ്ടു. പുതിയാപ്പിള കോഴിക്കോട്ട് നിന്നാണ്. താളം പിടി, മദ്യം ഇതുകളോടുകൂടി പാട്ടും ബഹുരസത്തിൽ! കണ്ണിലാത്തവൻ പാടിയും ചെകിടില്ലാത്തവൻ കേട്ടും രസിക്കുന്നു!! ഇതുകൾ എല്ലാം ഹലാലാ¹⁰ ക്കിയിരിക്കുന്നു എന്നും കേട്ടു!!!

III

എന്റെ പത്രത്തിനുള്ള ആവശ്യക്കാരെ രണ്ടാമതും ഉണർത്തി ക്ഷണിക്കുന്നു. കണ്ണൂർ നഗരം എളയാവിന്റെ പാണ്ടികശാല മുറ്റത്ത് ഈ മെയ് നാലാം തിയ്യതി മുതൽ അഞ്ചുദിവസവും പ്രസംഗിച്ചതിൽ നാട്ടു പ്രമാണികൾ സകലരും ദയവോടെ വന്നുകേൾക്കുകയുണ്ടായി. ദിവസേന നാനാതരങ്ങളിലായി 600, 700 ആളുകളുണ്ടായിരുന്നു. ജനപ്പെരുപ്പം കണ്ടു അഞ്ചുമാസം കൊണ്ടു അവസാനിക്കാത്ത സംഗതികളെ അഞ്ച് ദിവസം കൊണ്ട് നിർത്തി കളയേണ്ട വ്യസനം കൊണ്ടും ഇസ്‌ലാം ആവശ്യപ്പെട്ടാൽ ഇനിയും കുറേ ദിവസം പറയാമെന്ന് പ്രസംഗാവസാനം പറഞ്ഞു കേൾപ്പിച്ചിട്ടും ഒരുത്തരും മിണ്ടാതിരുന്നതിനാൽ വ്യസനിച്ചു നിർത്തിക്കളഞ്ഞു. പതിനൊന്നാം തിയ്യതി മുതൽ പാളയത്ത് മാർക്കറ്റിൽ വെച്ച് പ്രസംഗിപ്പാൻ തുടങ്ങും. എട്ടുദിവസത്തെ നോട്ടീസ് കൊടുത്തിരിക്കുന്നു. ഹിന്ദുക്കളും ക്രിസ്തീയരും അധികം കൂടി കേൾക്കുന്നുണ്ട്. ഇസ്‌ലാമും കുറവല്ല. എന്നാൽ അങ്ങും ഇങ്ങും കൂടി കേൾക്കുന്ന ഇസ്‌ലാം സമജാതിയാണെന്ന ഭാവം പോലും കാണിക്കാതെ നിന്നു കേൾക്കുകയും മിണ്ടാതെയും സലാം പോലും പറയാതെയും മടങ്ങിപ്പോയി കളയുന്നത് അതിശയം തന്നെ.

IV

പ്രിയ വായനക്കാരെ! ഹിന്ദുജനത്തിൽ നിന്നു കിട്ടിവന്നിരുന്ന ചിലവ് പെരുന്നാൾ മുതൽക്ക് അവസാനിച്ചു. നാല്പത് ഉറുപ്പിക വരെ അവരിൽ നിന്ന് കിട്ടി. 1903 ജനുവരി മൂന്നാം തിയ്യതി ഇരിങ്ങാലക്കുട വന്നു. ഇവിടെ ഇസ്‌ലാം ഉണ്ടെന്ന് പറയാം. എല്ലാം കൊണ്ടും ദരിദ്രപ്പെട്ടവർ തന്നെ നസാറയുടെ രാജ്യം. അവർ അനവധിയും അതിവികൃതികളും. മജിസ്ട്രേറ്റും നസാറ തന്നെ. പ്രസംഗം തുടങ്ങിയതിലുണ്ടായ കലുക്കവും ഇളക്കവും ചോദിക്കണ്ട. പ്രസംഗിപ്പാൻ സമ്മതിക്കില്ലെന്നാണ് സിദ്ധാന്തം.

നടന്ന സംഗതികൾ അനേകമുണ്ട്. അതിൽ ഒന്നു പറയാം. പ്രസംഗിച്ച സ്ഥലത്ത് നിന്ന് ഇരുനൂറോളം കുട്ടികളും ബാല്യക്കാരും ഒന്നായിക്കൂടി എന്റെ ചുറ്റുപാടും നിന്നു. ‘പന്നി പോകുന്നു; പന്നി നായാട്ടെ; പന്നി നായാട്ടെ’ എന്നും പറഞ്ഞു കൂക്കിയും ആർത്തും കൈകൊട്ടിച്ചിരിച്ചും തോണ്ടിയും മാന്തിയും മുക്കാൽ നാഴിക ദൂരത്തുള്ള എന്റെ വീടുവരെ എത്തിച്ചു. കാണുന്ന ഹിന്ദുക്കൾ വ്യസനിച്ചു എന്നാൽ ഞാൻ സന്തോഷിച്ചുകൊണ്ടിരുന്നു. എന്തുകൊണ്ടെന്നാൽ ഉണ്ടായിരുന്ന കുഹ്‌ഫാറിന്റെ കല്പന പ്രകാരം മൂന്നുനിൽ മീതെ കുട്ടികൾ എന്റെ ഉപ്പാപ്പ റസൂലുല്ലാഹി (സ്വ) നെയും സൈദ് എന്നവരെയും ഓടിപ്പിച്ചു മക്കത്ത് എത്തിച്ചത് അപ്പോൾ എന്റെ കണ്ണിൽ കാണപ്പെട്ടു. അതു എനിക്കുള്ള അവകാശമാണെന്നറച്ചു. പിറ്റേ ദിവസത്തെ പ്രസംഗത്തിൽ നിങ്ങൾ എന്നെ ‘പന്നീ പന്നീ’¹¹ എന്നു വിളിക്കുന്നതിൽ ഞാൻ ഏറ്റവും സന്തോഷിക്കുന്നു. ആയത് എന്തുകൊണ്ടെന്നാൽ പന്നി എന്ന മൃഗം നിങ്ങൾക്ക് വിലയേറിയ ആഹാരമാണ്. അതു കൊണ്ട് നിങ്ങൾ എന്നെ നിങ്ങൾക്കുള്ള വിശേഷപ്പെട്ട ആഹാരമാക്കി കൈകൊണ്ടുവെന്നും ആ സന്തോഷം കൊണ്ട് ആർപ്പ് വിളി, ചുളവിളി, കൈകൊട്ട് മുതലായ ആഘോഷത്തോട് കൂടി എന്റെ വീട്ടിൽ എത്തിച്ചു വെന്നും വിചാരിക്കുന്നു. നിങ്ങളുടെ കർത്താവായ ക്രിസ്തു പറഞ്ഞത് പോലെ “ഞാൻ നിങ്ങൾക്കുള്ള അപ്പമാകുന്നു. എന്നതിനാൽ (വിശ്വസിച്ചാൽ) നിങ്ങൾക്ക് രക്ഷയുണ്ട്” എന്നു പറഞ്ഞതിനെ കേട്ടു നാണിച്ച് ആ വിളി താനെ നിറുത്തി. ആകെ പതിനേഴ് ദിവസം താമസിച്ചതിൽ മൂന്നു പട്ടിണിയും കഴിഞ്ഞ് മറ്റ് നഷ്ടത്തോടുകൂടി ഇന്നു മടങ്ങി തൃശ്ശൂർക്ക് പോകുന്നു. ഇവിടത്തെ പണക്കാർ പലിശ ഒഴിഞ്ഞും മനുഷ്യരായി തിരിഞ്ഞും കാണുന്നത് മഹാഭാഗ്യം എന്നു വിചാരിക്കുന്നു. ഇസ്‌ലാമായവർക്ക് സന്തോഷം. എന്റെ അവകാശം മുഴുവനും നിറവേറി. എങ്ങനെ എന്നാൽ റബ്ബിന്റെ ഒഫ്‌ദാനിയ് ത്തും റസൂലുല്ലാഹി (സ്വ) യുടെ റിസാലത്തും¹³ ഇഞ്ചിൽ ഇത് അല്ല എന്ന ദലാലത്തും¹⁴ ഉറപ്പിച്ചു. അത് എങ്ങനെ എന്നാൽ അല്ലാ അല്ലാ എന്നുത്തരം പറയുവാൻ നിവൃത്തിയില്ലാത്ത തരത്തിൽ എന്റെ റബ്ബ് എനിക്ക് എത്തിച്ചുതന്നു. അത്ഭുതം! അത്ഭുതം!! അത്ഭുതം!!!

ഇങ്ങനെ സാധിച്ചവനും വിരോധികളെ ജയിച്ചവനും കാണുന്നത് ചുരുക്കം. നിങ്ങൾ തന്നെയും സംശയിക്കും, ബുദ്ധിയിൽ അടങ്ങാത്തതുകൊണ്ട് ആരും സംശയിക്കും. അതു കണ്ടെങ്കിലും മാത്രം ദീനിയുടെ അജ്‌മത്ത്¹⁵ അറിഞ്ഞു ശുക്ർ¹⁶ ചെയ്യും. ‘മഖ്‌ദി ആഘോഷം ത്രിയേകനാശം’ എന്നൊരു പുസ്തകം എഴുതിവെച്ചിരിക്കുന്നു മലയാളത്തിലും ഇംഗ്ലീഷിലും പ്രസിദ്ധമാക്കാൻ വിചാരിക്കുന്നു. മലയാളത്തിന്നുമാത്രം ഇരുപത് ഉറുപ്പികയോളം വേണം.

ഖാലിസായ്¹⁷ ഉമ്മത്തി യെ ലില്ലാഹി¹⁸ തിരിച്ചുവിടുന്ന സമയം നിങ്ങൾക്കും മലയാളത്തിലെ എല്ലാ ജനത്തിനും എത്തിക്കും. ഇൻ‌ശാഅല്ലാഹ്. അതോടുകൂടി ഞാനും അടങ്ങും.

9. ഹിജ്റ 1320-ആം വർഷം 10. മദ്യം തുടങ്ങിയ സംഗീതോപകരണങ്ങൾ ഇസ്‌ലാമിൽ നിഷിദ്ധ (ഹറാം) മാണെന്ന്

Page 2 of 3 mmdyaser@gmail.com

11. തൗറാന്തി(പഴയ നിയമത്തിൽ പന്നിമാംസം നിരോധിച്ചിട്ടുണ്ട്. ക്രിസ്തു പന്നി മാംസം ഭക്ഷിക്കാൻ അനുവദിച്ചിരുന്നില്ല. മി: പോൾ (പൗലോസ്) ആണ് പന്നി മാംസം അനുവദനീയമാക്കിയത്. അപ്രകാരം തന്നെ ചേലാകർമം നിരോധിച്ചതും അദ്ദേഹം തന്നെ. പഴയ നിയമത്തിൽ പന്നിമാംസം നിരോധിച്ചത് കാരണം:

‘പന്നി കളവ് പിളർന്നതായി കളവ് രണ്ടായി പിരിഞ്ഞിരിക്കുന്നതു തന്നെ. എങ്കിലും അയവിറയ്ക്കുന്നതല്ലാകയാൽ അത് നിങ്ങൾക്ക് അശുദ്ധം. ഇവയുടെ മാംസം നിങ്ങൾ തിന്നരുത്; പിന്നെ തൊടുകയും അരുത്; ഇവ നിങ്ങൾക്ക് അശുദ്ധം.’ (ലേവ്യ-*Leviticus*-പുസ്തകം 11:7-8) ജൂതനിയമത്തിലും ഹമുറാബിയുടെ നിയമസംഹിതയിലും ഇന്ത്യയിലെ ‘മനുസ്മൃതി’യിലുമെല്ലാം പന്നിമാംസം വർജ്ജമാണെന്നു രേഖപ്പെടുത്തിയിട്ടുണ്ട്.

- | | | | |
|-------------|-----------------|------------------------|----------------|
| 12. ഏകത്വം | 13. പ്രവാചകത്വം | 14. രേഖകൾ (പ്രമാണങ്ങൾ) | 15. ശ്രേഷ്ഠതകൾ |
| 16. കൃതജ്ഞത | 17. ആത്മാർഥത | 18. സമുദായം | 19. അല്ലാഹു |